

श्री वृषभनाथ विधान

रचयिता

आचार्य श्री विद्यासागरजी महाराज के शिष्य

अनेक विधान रचयिता, बुंदेली संत

मुनिश्री सुव्रतसागरजी महाराज

प्रस्तोता

बा० ब्र० संजय भैया, मुरैना

कृति	:	श्री वृषभनाथ विधान
आशीर्वाद	:	संयम स्वर्ण महोत्सव मण्डित आचार्य श्रीविद्यासागरजी महाराज
कृतिकार	:	अनेक विधान रचयिता बुंदेली संत मुनिश्री सुव्रतसागरजी महाराज
प्रसंग	:	मुनिश्री सुव्रतसागरजी महाराज का स्वर्णिम अवतरण वर्ष एवं रजत दीक्षा वर्ष 2023
संयोजक	:	बा० ब्र० संजय भैया, मुरैना
संस्करण	:	तृतीय, 1100 प्रतियाँ
सहयोग राशि	:	30/- (पुनः प्रकाशन हेतु)
प्रकाशक	:	विद्या सुव्रत संघ
प्राप्ति स्थान	:	१. बा० ब्र० संजय भैयाजी, मुरैना Mob. - 9425128817 २. अमर ग्रंथालय इंदौर, 9425478846 ३. अरिहंत जैन सागर, 8236060889
मुद्रक	:	विकास ऑफसेट, भोपाल

मंगल मंत्र

धर्म चाहने वाले बोलें, ओम् णमो अरिहंताणं ।
 मोक्ष चाहने वाले बोलें, ओम् णमो सिद्धाणं ।
 दीक्षा चाहने वाले बोलें, ओम् णमो आइरियाणं ।
 शिक्षा चाहने वाले बोलें, ओम् णमो उवज्झायाणं ।
 शान्ति चाहने वाले बोलें, ओम् णमो लोए सव्वसाहूणं ॥
 जिनशासन के दर्शक बोलें, एसो पंच णमोयारो ।
 नवदेवों के सेवक बोलें, सव्व-पावप्पणासणो ।
 सिद्धों के आराधक बोलें, मंगलाणं च सव्वेसिं ।
 शुद्धातम के भावक बोलें, पढमं होई मंगलम् ॥

मंगल भावना

तेरा मंगल मेरा मंगल, सबका मंगल होवे ।
 सुखिया होवे सारी दुनियाँ, कोई दुखी न होवे ॥
 कण-कण मंगल क्षण-क्षण मंगल, जन-जन मंगल होवे ।
 हे प्रभु! निजमंगल के पहले, जग का मंगल होवे ॥१॥ तेरा...
 जिन माँ बापू ने जन्मा है, उनका मंगल होवे ।
 जिन बन्धु ने पाला पोषा, उनका मंगल होवे ॥
 जिन मित्रों ने हमें सम्हाला, उनका मंगल होवे ।
 जिन गुरुओं ने ज्ञान दिया है, उनका मंगल होवे ॥२॥ तेरा...
 जो धरती नभ आश्रय देते, उनका मंगल होवे ।
 जिस जलवायु से जीते हैं, उसका मंगल होवे ॥
 जिस अग्नि से जीवन चलता, उसका मंगल होवे ।
 जिन तरुओं से भोजन मिलता, उनका मंगल होवे ॥३॥ तेरा...
 हम जिस दुनियाँ में रहते हैं, उसका मंगल होवे ।
 हम जिस भारत देश में रहते, उसका मंगल होवे ॥
 हम जिस राज्य प्रान्त में रहते, उसका मंगल होवे ।
 हम जिस नगर शहर में रहते, उसका मंगल होवे ॥४॥ तेरा...

श्री नवदेवता पूजन

(हरिगीतिका)

जब प्रार्थना को कर जुड़े तो, आतमा आकुल हुई।
जब वन्दना को पग उठे तो, वेदना व्याकुल हुई॥
जब साधना को सुर सजे तो, गुनगुनाएँ गीत हम।
जब अर्चना को मन हुआ तो, आ गए जिन-तीर्थ हम॥
अरिहंत सिद्धाचार्य गुरु-उवझाय साधु जिन-धरम।
जिन-शास्त्र-प्रतिमाएँ जिनालय, देवता ये नव परम॥
नव देवताओं की करें हम, अर्चना पूजें चरण।
बस प्रार्थना हम भक्त की सुन, दीजिये हमको शरण॥

(बोहा)

नव देवों को हम भजें, करें-करें आह्वान।
हृदयासन आसीन हों, भक्तों के भगवान॥

ॐ ह्रीं श्रीअर्हत्-सिद्धाचार्य-उपाध्याय-सर्वसाधु-जिनधर्म-जिनागम-जिनचैत्य-चैत्यालय
समूह अत्र अवतर-अवतर...। अत्र तिष्ठ तिष्ठ ठः ठः...। अत्र मम सन्निहितो भव भव
वषट्...। (पुष्पांजलिं...)

(सखी)

अपने ही हमको जन्में, फिर मारें और जलाएँ।
फिर पीछे आँसु बहाके, कर हाय! हाय! चिल्लाएँ॥
मृग मरीचिका अपनों की, तुम सम तजने जल लाए।
नव देव हमें आश्रय दो, हम भेंट नमोऽस्तु लाए॥

ॐ ह्रीं श्री नवदेवेभ्यो जन्मजरामृत्युविनाशनाय जलं...।

हम करें भरोसा जिन पर, वे धोखे हमको देते।
हम दिल में जिन्हें वसाएँ, वे राख हमें कर देते॥
तुम सम अपनों की तृष्णा, हम तजने चंदन लाए।
नव देव हमें आश्रय दो, हम भेंट नमोऽस्तु लाए॥

ॐ ह्रीं श्री नवदेवेभ्यः संसारतापविनाशनाय चंदनं...।

हम जिनको गले लगाएँ, वे गला हमारा घोटें।
 वे हमको खूब रुलाएँ, हम जिनके आँसू पोंछें॥
 यह अपनों की आकुलता, तजने हम अक्षत लाए।
 नव देव हमें आश्रय दो, हम भेंट नमोऽस्तु लाए॥

ॐ ह्रीं श्री नवदेवेभ्यो अक्षयपदप्राप्तये अक्षतान्...।

अपने ही फाँसी दें फिर, फोटो पर माला डालें।
 वाणी के बाण चलाके, चित् छिन्न-भिन्न कर डालें॥
 तुम सम अपनों के काँटे, तजने पुष्पों को लाए।
 नव देव हमें आश्रय दो, हम भेंट नमोऽस्तु लाए॥

ॐ ह्रीं श्री नवदेवेभ्यः कामबाणविध्वंसनाय पुष्पाणि...।

खुद भूखे प्यासे रहकर, अपनों की भूख मिटाई।
 जीवन में विष वे घोलें, जिनको दें दूध मलाई॥
 विश्वासघात अपनों का, सहने नैवेद्य चढ़ाएँ।
 नव देव हमें आश्रय दो, हम भेंट नमोऽस्तु लाए॥

ॐ ह्रीं श्री नवदेवेभ्यः क्षुधारोगविनाशनाय नैवेद्यं...।

गोदी में जिन्हें खिलाएँ, हम काजल जिन्हें लगाएँ।
 हथकड़ी बेड़ियाँ वे दें, हम चलना जिन्हें सिखाएँ॥
 यों तजें मोह माया ज्यों, तुम तज निजदीप जलाए।
 नव देव हमें आश्रय दो, हम भेंट नमोऽस्तु लाए॥

ॐ ह्रीं श्री नवदेवेभ्यो मोहान्धकारविनाशनाय दीपं...।

घर जिनका यहाँ वसाकर, जी-जान जिन्हें हम सौंपें।
 वे घर-घर हमें फिराएँ, सब पाप हमीं पर थोपें॥
 बेरुखी तजें अपनों की, सो धूप भूप को लाए।
 नव देव हमें आश्रय दो, हम भेंट नमोऽस्तु लाए॥

ॐ ह्रीं श्री नवदेवेभ्यो अष्टकर्मदहनाय धूपं...।

बदनाम हुए हम जिनको, बदनाम हमें वे करते।
 सुख चैन वही तो छीनें, फिर हम क्यों उन पर मरते॥

अपनों की आँख-मिचौली, तुम सम तजने फल लाए ।
नव देव हमें आश्रय दो, हम भेंट नमोऽस्तु लाए॥

ॐ ह्रीं श्री नवदेवेभ्यो मोक्षफलप्राप्तये फलं... ।

हम जिनको सगा समझते, वे देकर दगा दबाएँ ।
फिर देकर दाग जलाएँ, हम जिन पर प्राण लुटाएँ॥
ये दाग दगा अपनों के, तजने को अर्घ्य चढ़ाएँ ।
नव देव हमें आश्रय दो, हम भेंट नमोऽस्तु लाए॥

ॐ ह्रीं श्री नवदेवेभ्यो अनर्घपदप्राप्तये अर्घ्यं... ।

जयमाला

(बोहा)

जिननवदेवा पूज्य हैं, जिन की जोड़ न तोड़ ।
अतः कहें जयमालिका, हाथ जोड़ सिर मोड़ ॥

(भुजंगप्रयात)

जितेन्द्री हितैषी अरिहंत प्यारे, हमें तारते सो नमोऽस्तु हमारे ।
निकर्मा सभी सिद्ध शुद्धात्म धारे, तुम्हीं भक्त के लक्ष्य वन्दन हमारे ॥ 1 ॥
परम पूज्य आचार्य दीक्षादि दानी, यथाजात रत्नत्रयी को नमामि ।
हमें मोक्ष का मार्ग दें तत्त्वज्ञानी, नमोऽस्तु तुम्हें हो उपाध्याय स्वामी ॥ 2 ॥
दिगम्बर निरम्बर चिदात्म विहारी, सभी साधुओं को नमोऽस्तु हमारी ।
यही पंचपरमेष्ठी आदर्श अपने, इन्हें पूजने से हुए पूर्ण सपने ॥ 3 ॥
सदा चक्र जिनधर्म का ही चलेगा, इसी से चिदानन्द हमको मिलेगा ।
जिनागम करें पूर्ण अध्यात्म शान्ति, हरे मोह मिथ्यात्व अज्ञान भ्रांति ॥ 4 ॥
जगत् पूज्य जिनबिम्ब हैं चैत्य साँचे, करें दर्श तो भक्त भक्ति से नाँचें ।
कृत्रिम अकृत्रिम जिनालय हमारे, समोसर्ण जैसे हमें हैं सहारे ॥ 5 ॥
यही देवता हैं नवों पूज्य स्वामी, इन्हीं की कृपा से मिले मुक्तिरानी ।
इन्हीं के मिलें दर्श जब पुण्य जागें, इन्हें पूजने से सभी कष्ट भागें ॥ 6 ॥
जपें जाप तो शुद्ध आतम बनेगी, धरें ध्यान तो ज्ञान ज्योति जलेगी ।
अतः प्राप्त छाया इन्हीं की हमें हो, इसी से नमोऽस्तु सदा ही इन्हें हो ॥ 7 ॥

हमें प्राप्त रत्नत्रयी धर्म होवे, पुनः भेद विज्ञान से कर्म खोवें।
 नवों देवता से धरें प्रेम हम भी, बनें संत अरिहंत फिर सिद्ध हम भी ॥ 8 ॥
 हमें रूप सत्यं शिवं सुन्दरं दो, चले आए हम भी तभी मंदिरं को।
 कि जब तक यहाँ चाँद तारे रहेंगे, सदा गीत 'सुव्रत' तो गाते रहेंगे ॥ 9 ॥

(बोहा)

मुक्तिरमा के धाम हैं, चित् चैतन्य मुकाम।
 परमपूज्य नवदेव को, बारम्बार प्रणाम ॥

ॐ ह्रीं श्री अर्हत-सिद्धाचार्य-उपाध्याय-सर्वसाधु-जिनधर्म-जिनागम-जिनचैत्य-चैत्यालयेभ्यो
 जयमाला पूर्णार्घ्य... ।

(बोहा)

करें पूज्य नवदेवता, विश्वशान्ति कल्याण।
 प्रासुक जल की धार दे, हम पूजत भगवान ॥

(शान्तये शान्तिधारा)

कल्पवृक्ष के पुष्पसम, पुष्पांजलि पद लाए।
 भव दुःखों को मेंट दो, नवदेवा जिनराय ॥

(पुष्पांजलि...)

===

अर्घ्यावली

अकृत्रिम चैत्यालय का अर्घ्य (ज्ञानोदय)

अर्हतों बिन जिन बिम्बों से, धर्म ध्यान हम करते हैं।
 बिम्ब बिना चैत्यालय सुन लो, भक्त न पूजा करते हैं॥
 अर्घ्य चढ़ा के मंदिर पूजें, तारणतरण खिवैया सा।
 अकृत्रिम चैत्यालय भज के, पाएँ तीर तिरैया सा॥

ॐ ह्रीं श्री अकृत्रिम चैत्यालय सम्बन्धी जिनबिम्बेभ्यो अनर्घ्यपदप्राप्तये अर्घ्य... ।

विद्यमान बीसतीर्थकर का अर्घ्य (बोहा)

विद्यमान तीर्थकरा, विदेहक्षेत्र के बीस।
 आत्म द्रव्य के लाभ को, करें नमोऽस्तु धर शीश ॥

ॐ ह्रीं विदेहक्षेत्रस्थ विद्यमानविंशति तीर्थकरेभ्यः पूर्णार्घ्य... ।

चौबीसी का अर्घ्य

(अवतार/लय—चौबीसी वत्...)

यह अर्घ्य करो स्वीकार, आत्म के रसिया।
हम पाएँ आत्म फुहार, सींचें निज बगिया॥
तीर्थकर प्रभु चौबीस, आत्मिक शान्ति भरे।
हमको दे दो आशीष, हम तो नमोऽस्तु करें॥

ॐ ह्रीं श्री वृषभादिवीरान्तेभ्यो अनर्घपद प्राप्तये अर्घ्य...।

तीस चौबीसी का अर्घ्य (सखी)

नहिं केवल अर्घ्य चढ़ाने, नहिं श्रेष्ठ पदों को पाने।
बस तीस चौबीसी भजने, हम आए नमोऽस्तु करने॥

ॐ ह्रीं तीस चौबीसी सम्बन्धी सप्तशत विंशति तीर्थकोभ्यो अनर्घपद प्राप्तये अर्घ्य...।

श्री वृषभनाथ स्वामी अर्घ्य (शुद्ध गीता)

मिलाकर आठ द्रव्यों को, बनाया अर्घ्य मनहारी।
बिठा दो आठवी भू पर, नशें दुख द्वन्द्व दुखकारी॥
प्रभो! आदीश की अर्चा, करें हम आज तन-मन से।
सुनो! अब प्रार्थना स्वामी, हरो संकट भगत जन के॥

ॐ ह्रीं श्रीवृषभनाथ जिनेन्द्राय अनर्घपदप्राप्तये अर्घ्य.....।

श्री चन्द्रप्रभ स्वामी अर्घ्य (ज्ञानोदय)

अष्ट अंगमय नमस्कार कर, अष्ट शुद्धिमय आए हम।
अष्ट कर्म को हरने स्वामी, अष्ट द्रव्य भी लाए हम॥
अष्टम वसुधा मिलती अष्टम-चन्द्रप्रभु की पूजन से।
यश वैभव उत्तम पद मिलते, सविनय अर्घ्य समर्पण से॥

ॐ ह्रीं श्रीचन्द्रप्रभ जिनेन्द्राय अनर्घपदप्राप्तये अर्घ्य.....।

श्री शान्तिनाथ स्वामी अर्घ्य (शंभु)

है तीन लोक में शान्ति कहाँ, है शान्ति कहाँ जड़ पुद्गल में।
है तीन काल में शान्ति कहाँ, है शान्ति कहाँ जग दलदल में॥
अपने सम विघ्न अशान्ति हरो, अर्घों सी शान्ति करो आहा।

ओम् ह्रीं शान्तिनाथ जिनेन्द्राय, शान्तिं शान्तिं कुरु कुरु स्वाहा॥
 ॐ ह्रीं श्रीशान्तिनाथ जिनेन्द्राय अनर्घपदप्राप्तये अर्घ्य..... ।

श्री नेमिनाथ स्वामी अर्घ्य

(लय : श्री सिद्धचक्र का पाठ...)

श्री नेमिप्रभु के पर्व, चढ़ा के अर्घ्य, सर्व कल्याणी ।
 हम करें नमोऽस्तु स्वामी॥
 प्रभु देख प्राणियों का क्रंदन, झट तजे राज राजुल बन्धन ।
 फिर माँ-बाबुल का तज के दाना पानी, प्रभु बने भेद विज्ञानी ।
 श्री नेमिप्रभु के....॥

ॐ ह्रीं श्रीनेमिनाथ जिनेन्द्राय अनर्घपदप्राप्तये अर्घ्य..... ।

श्री पार्श्वनाथ स्वामी अर्घ्य (ज्ञानोदय)

द्रव्य मिला वसु अर्घ्य बनाए, भक्त मूल्य इसका जानें ।
 ऋद्धि-सिद्धि मंगलमय सक्षम, इच्छा पूरक भी मानें॥
 अर्घ्य चढ़ा अनर्घपद पाने, पार्श्वनाथ को हम ध्याएँ।
 भयहर! हे उपसर्ग विजेता!, भक्तों के मन वस जाएँ॥

ॐ ह्रीं श्रीपार्श्वनाथ जिनेन्द्राय अनर्घपदप्राप्तये अर्घ्य..... ।

श्री महावीर स्वामी अर्घ्य (ज्ञानोदय)

हम तो एक जमीं के कण हैं, तीन लोक के तुम स्वामी ।
 अपना जीवन निंदित है पर, श्रेष्ठ पूज्य तुम जगनामी॥
 ओस बूँद हम रत्नाकर तुम, रत्नों से झोली भर दो ।
 हम तो अर्घ्य चढ़ाएँ सादर, नजर दया की तुम कर दो॥

ॐ ह्रीं श्रीमहावीर जिनेन्द्राय अनर्घपदप्राप्तये अर्घ्य..... ।

बाहुबली भगवान का अर्घ्य (शंभु)

वैराग्य तुम्हारा देखा तो, भरतेश झुके भू अम्बर भी ।
 तब मुक्तिवधू नत नयना हो, वरमाला करे स्वयंवर भी॥
 हो काश! हमारा भी ऐसा, सो अर्घ्य मनोहर अर्पित है ।
 प्रभु बाहुबली को नमोऽस्तु कर, चरणों में भक्ति समर्पित है॥

ॐ ह्रीं श्री बाहुबली जिनेन्द्राय अनर्घपद प्राप्तये अर्घ्य... ।

सोलहकारण का अर्घ्य (आंचलीबद्ध चौपाई)

प्रासुक द्रव्य मिलाकर आठ, अर्घ्य बना करलें जिन पाठ ।
करें कल्याण, पूजन कर पाएँ निर्वाण॥
भजें भावना सोलह रोज, तीर्थकर पद की हो खोज ।
बनें जिनराज, सो नमोऽस्तु कर पूजें आज॥

ॐ ह्रीं श्री दर्शनविशुद्ध्यादि षोडशकारणेभ्यो अनर्घ्यपदप्राप्तये अर्घ्य... ।

पंचमेरू का अर्घ्य

पंचमेरू जिनशासन पर्व, भक्त चढ़ाके जिनको अर्घ्य ।
करें त्यौहार, कर लें प्रभु सा निज उद्धार॥
पंचमेरू मंदिर जिन ईश, आठ हजार छह सौ चालीस ।
भजें सुर लोग, कर नमोऽस्तु पूजें हम लोग॥

ॐ ह्रीं श्री पंचमेरूसंबन्धि-जिनचैत्यालयस्थ-जिनबिम्बेभ्यो अनर्घ्यपद-प्राप्तये अर्घ्य... ।

नंदीश्वर का अर्घ्य

यह अर्घ्य दिखे कमजोर, पर बलवान बड़े ।
जो खींचे प्रभु की ओर, सो हम आन खड़े॥
हम दुख संकट लें जीत, निज पर राज करें ।
छप्पन सौ सोलह बिम्ब, नंदीश्वर सोहें ॥

ॐ ह्रीं श्री नंदीश्वरद्वीपे द्विपंचाशज्जिनालयस्थ जिनप्रतिमभ्यो अनर्घ्यपद-प्राप्तये अर्घ्य... ।

दसलक्षण का अर्घ्य (सखी)

यह अर्घ्य चढ़ा हो जादू, झट धर्म बना दे साधु ।
ले पिछी कमण्डल डोलें, पट मोक्षमहल के खोलें॥
दसलक्षण के केशरिया, हम रंग में रंगने आए ।
पूजा में करके नमोऽस्तु, दस धर्म मनाने आए॥

ॐ ह्रीं उत्तमक्षमादि दशलक्षणधर्मेभ्यो अनर्घ्यपद प्राप्तये अर्घ्य... ।

रत्नत्रय का अर्घ्य (ज्ञानोदय)

उपसर्गों से परीषहों से, डरकर रत्नत्रय न लिया ।
हीरे जैसा मानव जीवन, कौड़ी जैसा गवां दिया॥

जड़ द्रव्यों के विकल्प तज के, चेतन धाम मिले हमको।
 सो यह अर्घ्य करें हम अर्पित, हो नमोऽस्तु रत्नत्रय को॥
 ॐ ह्रीं श्री सम्यक् रत्नत्रयाय अनर्घ्यपदप्राप्तये अर्घ्य...।

जिनवाणी का अर्घ्य (त्रिभंगी)

जिनवाणी मैया, संयम नैया, दे के भैया, मुक्त करें।
 सो करें सवारी, हों अनगारी, मुक्ति नारी, प्राप्त करें॥
 तीर्थकर वाणी, सुनकर ज्ञानी, गणधर स्वामी, श्रुत रचते।
 माँ सरस्वती हम, पाने आतम, अर्घ्य से अर्चन, अब करते॥
 ॐ ह्रीं श्री जिनमुखोद्भव सरस्वतीदैव्यै अनर्घ्यपदप्राप्तये अर्घ्य...।

सप्तर्षि का अर्घ्य (दोहा)

श्री मनु स्वरमनु श्रीनिचय, सर्वसुन्दर जयवान।
 विनयलालस जयमित्रजी, भजें सप्तऋषि नाम॥
 ॐ ह्रीं श्री मनु स्वरमनु श्रीनिचय सर्वसुन्दर जयवान विनयलालस जयमित्राख्य-
 चारणऋषिभ्यो नमः अर्घ्य...।

निर्वाणक्षेत्र का अर्घ्य (शुद्ध गीता)

उसी मय आत्मा होती, जिसे जो चाहते मन से।
 किया जब ध्यान सिद्धों का, मिले सो सिद्ध भगवन से॥
 करें शुद्धात्म सिद्धों सम, अतः यह अर्घ्य अर्पित है।
 भजें निर्वाण क्षेत्रों को, नमोऽस्तु भी समर्पित है॥
 ॐ ह्रीं अर्ह श्री निर्वाणक्षेत्रात् मुक्तिप्राप्त मुनिभ्यो अनर्घपद प्राप्तये अर्घ्य...।

श्री सम्मेदशिखर का अर्घ्य (शंभु)

सम्मेदशिखर का तीरथ तो, सब तीर्थों का ही सार रहा।
 सो इसकी तीर्थ वन्दना बिन, हम समझें सब निस्सार रहा॥
 अब अर्घ्य चढ़ा हर टोंकों को, कर परिक्रमा निज खोज रहे।
 सो कहें णमो सिद्धाणं हम, सम्मेदशिखर को पूज रहे॥
 ॐ ह्रीं श्री सम्मेदशिखर सिद्धक्षेत्रेभ्यो अनर्घपद प्राप्तये अर्घ्य...।

आचार्य श्री विद्यासागरजी महाराज का अर्घ्य (ज्ञानोदय)
 अतुलनीय विद्यागुरुवरजी, तुल न सके उपकरणों से।
 सब उपमाएँ फीकी पड़तीं, सज न सके आभरणों से॥
 यूँ तो गुरु के सिर पर कोई, ताज नहीं आवाज नहीं।
 पर ऐसा है कौन यहाँ दिल, जिस पर गुरु का राज नहीं॥

ॐ हूँ आचार्य गुरुवर श्रीविद्यासागर मुनीन्द्राय अनर्घपद प्राप्तये अर्घ्य...।

मुनि श्री सुव्रतसागरजी महाराज का अर्घ्य (ज्ञानोदय)
 अष्ट द्रव्य ले सोच रहे हम, और समर्पित क्या कर दें।
 तन मन जीवन गुरु चरणों में, जल्दी अर्पित हम कर दें॥
 गुरु चरणों के योग्य बनें हम, सुव्रत दान हमें दे दो।
 कर नमोऽस्तु यह अर्घ्य चढ़ाएँ, अपनी शरण हमें ले लो॥

ॐ हः श्री सुव्रतसागर मुनीन्द्राय अनर्घपदप्राप्तये अर्घ्य...।

श्री वृषभनाथ विधान



जय बोलिये

आदिब्रह्मा,
आदि परमेश्वर,
आदि जिनेश्वर,
आदि सर्वेश्वर,
आदि जगदीश्वर,
आदि महेश्वर,
आदिधर्म के अधिपति,
कैवल्यकमलापति,
परमपूज्य

श्री वृषभनाथ भगवान् की जय ॥

भजन

(लय : जहाँ डाल डाल पर)

जो आदिकाल में, आदि प्रवर्तक आदि ब्रह्म बन आये।
वो आदिनाथ कहलाए ॥

जो सत्य अहिंसा ब्रह्मचर्य धर, धर्म ध्वजा फहराये।
वो आदिनाथ कहलाए ॥

जब भोगभूमि की हुयी समाप्ति, कल्पवृक्ष जब खोये।
जब बेघर होकर प्राणी भटके, भूखे प्यासे रोये,
भूखे प्यासे रोये ॥

तब षट्कर्मों की देकर शिक्षा, “ऑर्ट ऑफ लिविंग” सिखाए ॥
वो आदिनाथ कहलाए ॥1 ॥

दे दिये “अहिंसा परमो धर्मः”, जीव मात्र को शिक्षा।
खुद जियो और सबको जीने दो, है साँची जिन दीक्षा,
है साँची जिन दीक्षा।

कृषि करो अहिंसक गौपालन या, ऋषि बनना धर्म बताए ॥
वो आदिनाथ कहलाए ॥2 ॥

दी सभी कलायें सब विद्यायें, योग अंक अक्षर कीं।
फिर मुक्ति वधू को पाने अपनी, बिटियों को साक्षर कीं,
बिटियों को साक्षर कीं।

अब ‘सुव्रतसागर’ आदिनाथ सम ‘विद्या’ पर ललचाए ॥
वो आदिनाथ कहलाए ॥3 ॥

श्री वृषभनाथ पूजन

स्थापना (दोहा)

भूत भविष्यत् आज भी, आदिप्रभु का नाम।
खुशियाँ दे कमियाँ हरे, अतः नमन अविराम ॥

(शुद्ध गीता)

जिन्हें सुर नर सभी पूजें, जिन्हें ऋषि संत ध्याते हैं।
जिन्हें मन में वसा करके, भगत भव पार जाते हैं ॥
जिन्होंने एक झटके में, कथा संसार की त्यागी।
उन्हीं की अर्चना करने, विनत हम हैं चरण रागी ॥
मरुदेवी के नन्दन वो, वही नाभि के लाला हैं।
प्रथम जिनका मिला दर्शन, जिन्होंने धर्म पाला है ॥
पतित भव्यों के जो स्वामी, जिन्होंने कर्म तोड़े हैं।
उन्हीं की वन्दना करने, भगत ने हाथ जोड़े हैं ॥

(दोहा)

आदि ब्रह्म आदीश हैं, आदिनाथ भगवान्।
हृदय हमारे आइए, हम पूजें धर ध्यान ॥

ॐ ह्रीं श्रीवृषभनाथजिनेन्द्र! अत्र अवतर अवतर...। अत्र तिष्ठ तिष्ठ ठः ठः...। अत्र मम सन्निहितो भव भव वषट्...। (पुष्पांजलिं...)

सभी मानव यहाँ रोगी, दुखी संसार के जल से।
करो नीरोग हम सबको, तुम्हें हम पूजते जल से ॥
प्रभो! आदीश की अर्चा, करें हम आज तन-मन से।
सुनो! अब प्रार्थना स्वामी, हरो संकट भगत् जन के ॥

ॐ ह्रीं श्रीवृषभनाथजिनेन्द्राय जन्म-जरा-मृत्युविनाशनाय जलं...।

जलाता ताप भव का फिर, नमक भी घाव पर छिड़के।
तुम्हारी भक्ति का चंदन, हरे भव ताप बढ़-चढ़ के ॥
प्रभो! आदीश की अर्चा, करें हम आज तन-मन से।
सुनो! अब प्रार्थना स्वामी, हरो संकट भगत् जन के ॥

ॐ ह्रीं श्रीवृषभनाथजिनेन्द्राय संसार-तापविनाशनाय चंदनं...।

सभी संसार के पद तो, दिए आपद घुमाते हैं।
मिटें आपद बनें अक्षय, तुम्हें तंदुल चढ़ाते हैं ॥
प्रभो! आदीश की अर्चा, करें हम आज तन-मन से।
सुनो! अब प्रार्थना स्वामी, हरो संकट भगत् जन के ॥

ॐ ह्रीं श्रीवृषभनाथजिनेन्द्राय अक्षयपदप्राप्तये अक्षतान्...।

सुगंधी काम की पाके, भ्रमर बन मर रहे प्राणी।
तुम्हारे चरण का सौरभ, हरे दुर्वेदना-कामी ॥
प्रभो! आदीश की अर्चा, करें हम आज तन-मन से।
सुनो! अब प्रार्थना स्वामी, हरो संकट भगत् जन के ॥

ॐ ह्रीं श्रीवृषभनाथजिनेन्द्राय कामबाणविध्वंसनाय पुष्पाणि...।

सभी पापों की जड़ रसना, रिसाने की तमन्ना है।
तुम्हें नैवेद्य कर अर्पण, हमें तुमसा ही बनना है ॥
प्रभो! आदीश की अर्चा, करें हम आज तन-मन से।
सुनो! अब प्रार्थना स्वामी, हरो संकट भगत् जन के ॥

ॐ ह्रीं श्रीवृषभनाथजिनेन्द्राय क्षुधारोगविनाशनाय नैवेद्यं...।

अँधेरा टिक नहीं सकता, तुम्हारा नाम सुनकर के।
करो रोशन हमारा मन, उतारें आरती झुक के ॥
प्रभो! आदीश की अर्चा, करें हम आज तन-मन से।
सुनो! अब प्रार्थना स्वामी, हरो संकट भगत् जन के ॥

ॐ ह्रीं श्रीवृषभनाथजिनेन्द्राय मोहान्धकारविनाशनाय दीपं...।

जलाएँ धूप कर्मों की, चढ़ाएँ धूप जो स्वामी।
वही चमकें वही महकें, वसो जिसके हृदय स्वामी ॥
प्रभो! आदीश की अर्चा, करें हम आज तन-मन से।
सुनो! अब प्रार्थना स्वामी, हरो संकट भगत् जन के ॥

ॐ ह्रीं श्रीवृषभनाथजिनेन्द्राय अष्टकर्मदहनाय धूपं...।

विषैले फल सभी जग के, सुधा कह खा रहे हम तो।
प्रभु! विष वेदना हर लो, चढ़ा हम फल रहे तुमको ॥

प्रभो! आदीश की अर्चा, करें हम आज तन-मन से।
सुनो! अब प्रार्थना स्वामी, हरो संकट भगत जन के॥

ॐ ह्रीं श्रीवृषभनाथजिनेन्द्राय मोक्षफलप्राप्तये फलं...।

मिलाकर आठ द्रव्यों को, बनाया अर्घ्य मनहारी।
बिठा दो आठवीं भू पर, नशें दुख द्वन्द्व दुखकारी॥
प्रभो! आदीश की अर्चा, करें हम आज तन-मन से।
सुनो! अब प्रार्थना स्वामी, हरो संकट भगत जन के॥

ॐ ह्रीं श्रीवृषभनाथजिनेन्द्राय अनर्घपदप्राप्तये अर्घ्यं...।

पंचकल्याणक अर्घ्य

(दोहा)

दोज कृष्ण आषाढ़ को, सर्वार्थ सुर त्याग।
गर्भ वसे मरुमात के, 'जिन' से है अनुराग॥

ॐ ह्रीं आषाढ़कृष्णद्वितीयायां गर्भमङ्गलमण्डिताय श्रीवृषभनाथजिनेन्द्राय अर्घ्यं...।

नाभिराय के आँगने, जन्म लिए भगवान्।
चैत्र कृष्ण नवमी हुई, जग में पूज्य महान्॥

ॐ ह्रीं चैत्रकृष्णनवम्यां जन्ममङ्गलमण्डिताय श्रीवृषभनाथजिनेन्द्राय अर्घ्यं...।

चैत्र श्याम नवमी दिना, बने दिगम्बर नाथ।
मोह तजा आतम भजा, जिन्हें नमें नत माथ॥

ॐ ह्रीं चैत्रकृष्णनवम्यां तपोमङ्गलमण्डिताय श्रीवृषभनाथजिनेन्द्राय अर्घ्यं...।

ग्यारस फाल्गुन कृष्ण में, घातिकर्म सब नाश।
बने केवली लोक ये, नम्र हुआ बन दास॥

ॐ ह्रीं फाल्गुनकृष्ण-एकादश्यां ज्ञानमङ्गलमण्डिताय श्रीवृषभनाथजिनेन्द्राय अर्घ्यं...।

माघ कृष्ण चौदस दिना, हरे कर्म का भार।
हिमगिरि से शिवपुर गए, हम पाए त्र्यौहार॥

ॐ ह्रीं माघकृष्णचतुर्दश्यां मोक्षमङ्गलमण्डिताय श्रीवृषभनाथजिनेन्द्राय अर्घ्यं...।

जयमाला

(दोहा)

आदिनाथ भगवान् की, महिमा अपरंपार।
पूजे जो धर ध्यान वह, राग-द्वेष से पार ॥

(ज्ञानोदय)

वृषभदेव या आदिदेव जो, ब्रह्मदेव पुरुदेव रहे।
मरुदेवी या नाभिराय सुत, प्रथमदेव जिनदेव कहे ॥
जिनके सहस्रनाम हुए जो, आदि प्रवर्तक कहलाए।
ऐसे पहले तीर्थकर के, गुण गाने हम भी आए ॥ 1 ॥
वृषभनाथ दसवें भव में नृप, रहे महाबल विद्याधर।
एक माह जब उम्र शेष तब, नन्दीश्वर का उत्सव कर ॥
बाइस दिन की कर सल्लेखन, प्रथम स्वर्ग ललितांग हुए।
धर्मसहित ललितांग मरण कर, वज्रजंघ प्रिय पुत्र हुए ॥ 2 ॥
वज्रजंघ श्रीमति रानी ने, दो चारण मुनि सत्कारे।
जो उनके ही अंतिम सुत थे, दिए पूजकर आहारे ॥
इसी समय चारों मंत्री भी, नकुल व्याघ्र वानर शूकर।
मुनि से सुनकर जनम कथा सब, खुश थे मुनि चरणा छूकर ॥ 3 ॥
आप आठवें भव तीर्थकर, बन जब मोक्ष विराजेंगे।
तब श्रीमति श्रेयांस बनेगी, आठों भी शिव पाएंगे ॥
वज्रजंघ श्रीमति इक रात्रि, दम घुटने से मरण किए।
पात्रदान से भोगभूमि में, दोनों आर्या आर्य हुए ॥ 4 ॥
पात्रदान के अनुमोदन से, वहीं चार उत्पन्न हुए।
पात्रदान की महिमा सुनकर, हम सब भक्त प्रसन्न हुए ॥
आर्य गया ऐशान स्वर्ग में, देव हुआ श्रीधर नामी।
उसी स्वर्ग में चारों जन्मे, उसी स्वर्ग आर्या जन्मी ॥ 5 ॥
श्रीधर हुआ सुविधि केशव फिर, वज्रनाभि चक्रेश हुआ।
आठों जीव वहीं फिर जन्मे, श्रीमति तब धनदेव हुआ ॥

वज्रनाभि मुनि बन गुरु पद में, भावनाएँ सोलह भाए।
 तीर्थकर पद बाँध मरण कर, सुर सर्वार्थसिद्धि पाए ॥ 6 ॥
 तज सर्वार्थसिद्धि सुर आलय, वह अहमिन्द्र यहाँ आए।
 भरत क्षेत्र के अंतिम कुलकर, नाभिराय सुत बन भाए ॥
 हुण्डा अवसर्पिणी काल में, माँ को सोलह स्वप्न दिए।
 रत्नवृष्टि देवों ने की तब, नगर अयोध्या जन्म लिए ॥ 7 ॥
 तीन लोक के जीवों को तब, मिली शान्ति केवल पल भर।
 इन्द्राज्ञा से शचि ने तब ही, मरुदेवी को मूर्च्छित कर ॥
 लिया गोद में ज्यों जिन बालक, तब सम्यग्दर्शन पाके।
 दिए इन्द्र को भावी भगवन्, 'पुण्यफला' के गुण गाके ॥ 8 ॥
 ऐरावत हाथी पर लेकर, चला इन्द्र सौधर्म वहाँ।
 सुमेरु पर्वत पाण्डुक वन में, मणिमय पाण्डुकशिला जहाँ ॥
 एक हजार आठ कलशों में, क्षीर सिन्धु का जल भर के।
 किया जन्म अभिषेक वहाँ पर, पूर्व दिशा में मुख करके ॥ 9 ॥
 फिर सौधर्म इन्द्र ताण्डव कर, 'वृषभ' नाम रक्खा उनका।
 हुआ सुनन्दा यशस्वती से, विवाह बन्धन फिर जिनका ॥
 ब्राह्मी भरत सहित सौ सुत को, यशस्वती ने फिर जन्मा।
 और सुन्दरी बाहुबली को, सुनो! सुनन्दा ने जन्मा ॥ 10 ॥
 ब्राह्मी तथा सुन्दरी को दे, अंक तथा लिपि विद्याएँ।
 पुत्र भरत वा बाहुबली को, दी बाकी सब शिक्षाएँ ॥
 वर्णाश्रम षट्कर्म बनाकर, पूज्य जिनालय बनवाए।
 पिता राज्य अभिषेक करा के, तुमको राजा बनवाए ॥ 11 ॥
 नीलांजना अप्सरा का जब, नृत्य देख वैराग्य हुआ।
 दिया भरत को राज्य तथा फिर, लौकान्तिक आगमन हुआ ॥
 देवों ने वैराग्य सराहा, फिर दीक्षा अभिषेक हुआ।
 बैठ सुदर्शन नाम पालकी, सिद्धार्थक वन गमन हुआ ॥ 12 ॥

अहो! नमः सिद्धेभ्यः कहकर, पंचमुष्टि केशलौच किए।
 संग चार हजार राजा के, जिन दीक्षा ले धन्य हुए ॥
 ज्ञान मनःपर्यय प्रकटा तब, छह माहों का योग धरा।
 मरीचि ने मत कपिल बनाया, सभी भ्रष्ट थे हाल बुरा ॥ 13 ॥
 अन्तराय जब हुआ वर्ष भर, तो श्रेयांस सोम राया।
 अक्षय तृतीया को इक्षु रस, देकर दानतीर्थ पाया ॥
 पंचाश्चर्य्य हुए दाता घर, सबने जय-जयघोष किए।
 एक हजार वर्ष तप करके, घातिकर्म प्रभु नाश दिए ॥ 14 ॥
 समवसरण में तीर्थकर प्रभु, केवलज्ञानी धरम दिए।
 रत्न त्याग तब प्रथम भरत जी, जिन अर्चन कर नमन किए ॥
 भव्य पुण्य से विहार करके, धर्मचक्र को चला दिया।
 फिर कैलाश धाम पर जाकर, मोक्ष स्वयं को दिला दिया ॥ 15 ॥
 काल दोष से समय पूर्व में, लेकर जन्म मोक्ष पाए।
 करके उत्सव भक्त आपकी, पदवी पाने ललचाए ॥
 हम भी नाथ! आपके गुण गा, मना रहे आनन्द अहो।
 रागद्वेष भी मंद हुआ है, मुखर भक्ति का छन्द प्रभो ॥ 16 ॥
 हे स्वामी! बस नाम आपका, हरता संकट द्वन्द्व यहाँ।
 हरे दुराग्रह संग्रह परिग्रह, दे चैतन्यानन्द महा ॥
 पर स्वार्थी तव नाम बाँधते, गुरु ग्रह के परिहारों से।
 वे क्या जाने गुरु ग्रह टलता, बस तेरे जयकारों से ॥ 17 ॥
 गुण गाने का मात्र प्रयोजन, आपस में वात्सल्य फले।
 तत्त्व स्वरूप विचारें सब जन, राग-द्वेष की शल्य टले ॥
 'विद्या-सुव्रत' सब स्वीकारें, रहे सभी का मन चंगा।
 विश्व शान्ति हो, सभी मुक्त हों, बहती रहे धर्म गंगा ॥ 18 ॥

(दोहा)

आदिनाथ भगवान् सम, उतरे कार्मिक भार।

यह पाने वरदान हम, बोलें जय जयकार ॥

ॐ ह्रीं श्रीवृषभनाथजिनेन्द्राय अनर्घपद-प्राप्तये अनर्घपदप्राप्तये जयमाला पूर्णाध्व्यं...।

आदिनाथ स्वामी करें, विश्वशान्ति कल्याण ।
 प्रासुक जल की धार दे, हम पूजत भगवान् ॥
 (शान्तये शान्तिधारा...)

कल्पवृक्ष के पुष्प सम, पुष्पांजलि पद लाए ।
 भव दुःखों को मेट दो, आदिनाथ जिनराय ॥
 (पुष्पांजलि...)

अर्घ्यावली

(समवसरण की बारह सभाओं का वर्णन)

(चौबोला)

प्रथम सभा मुनियों की होती, जहाँ विराजित मुनि जन हों ।
 दिव्य देशना प्रभु की सुनने, आकुल व्याकुल तन मन हों ॥
 तत्त्व भेद-विज्ञान प्राप्त कर, चिदानन्द का वरण करें ।
 चिदानन्द को पाने हम भी, आदिप्रभु के चरण पड़ें ॥

ॐ ह्रीं वैभाविकपरिणतिविनाशनसमर्थ श्रीवृषभनाथजिनेन्द्राय अर्घ्य... ॥ 1 ॥

दूजी सभा कल्पवासी की, देवी जन की शोभित हों ।
 जहाँ देवियाँ कमलापति के, चरण कमल पर मोहित हों ॥
 करें अर्चना सुनें देशना, बुद्धिविपर्यय हरण करें ।
 बुद्धिविपर्यय हरने हम भी, आदिप्रभु के चरण पड़ें ॥

ॐ ह्रीं बुद्धिविपर्ययविनाशनसमर्थ श्रीवृषभनाथजिनेन्द्राय अर्घ्य... ॥ 2 ॥

तीजी सभा आर्यिकाओं के, साथ श्राविकाओं की हो ।
 मुक्तिरमा का देख स्वयंवर, आत्म सम्पदा पातीं वो ॥
 नारी बाधाएँ हरने को, मिथ्यादर्शन हरण करें ।
 नारी बाधा हरने हम भी, आदिप्रभु के चरण पड़ें ॥

ॐ ह्रीं नारीबाधाविनाशनसमर्थ श्रीवृषभनाथजिनेन्द्राय अर्घ्य... ॥ 3 ॥

चौथी सभा भवनवासी की, भरें देवियाँ आकर के ।
 प्रभु की अर्चा चर्चा करतीं, नाच-नाच गा-गाकर के ॥
 जहाँ उन्हीं के भव-भवनों के, भ्रमण हटें भव-बन्ध झड़ें ।
 तन-कारागृह हरने हम भी, आदिप्रभु के चरण पड़ें ॥

ॐ ह्रीं भवन-भूमिविवादविनाशनसमर्थ श्रीवृषभनाथजिनेन्द्राय अर्घ्य... ॥ 4 ॥

पंचम सभा खचाखच भरतीं, व्यन्तर सुर की सुन्दरियाँ।
अपना जीवन धन्य करें वे, खिला-खिला अंतर कलियाँ॥
निरख-निरख चैतन्य धाम वे, बाधा संकट हरण करें।
अन्तर बाधा हरने हम भी, आदिप्रभु के चरण पड़ें॥

ॐ ह्रीं भूतनी-डाकिनीबाधाविनाशनसमर्थ श्रीवृषभनाथजिनेन्द्राय अर्घ्य... ॥ 5 ॥

छठी सभा में ज्योतिष देवीं, छटा बिखेरें सज-धज के।
पुद्गल की पर्यायें भूलें, प्रभु के चरणा भज-भज के॥
प्रभु की उपमातीत चमक को, पाने वे तो मचल पड़ें।
आत्मज्योति को पाने हम भी, आदिप्रभु के चरण पड़ें॥

ॐ ह्रीं नवग्रहभयविनाशनसमर्थ श्रीवृषभनाथजिनेन्द्राय अर्घ्य... ॥ 6 ॥

सप्तम सभा भवनवासी के, देव निरंतर भरते हैं।
जय-जयकारों के नारों से, बाल-क्रिया वे करते हैं॥
जड़-क्रिया का विभ्रम छोड़ें, अहो! ज्ञान की क्रिया लखें।
जड़-क्रिया विभ्रम तज हम भी, आदिप्रभु के चरण पड़ें॥

ॐ ह्रीं जड़क्रिया-विभ्रमबाधाविनाशनसमर्थ श्रीवृषभनाथजिनेन्द्राय अर्घ्य... ॥ 7 ॥

अष्टम सभा भरें व्यन्तर सुर, अपना विचरण वे तजते।
कौतूहल चेतन का लखकर, कौतूहल अपना तजते॥
तत्त्वज्ञान में विचरण को वे, चिन्मयप्रभु के चरण भजें।
तत्त्व-ज्ञान को पाने हम भी, आदिप्रभु के चरण पड़ें॥

ॐ ह्रीं भूत-व्यन्तरबाधाविनाशनसमर्थ श्रीवृषभनाथजिनेन्द्राय अर्घ्य... ॥ 8 ॥

नौवी सभा भरें ज्योतिष सुर, चमक-धमक अपनी भूलें।
निज रत्नों को पाने आतुर, जिनवर के कब पद छू लें॥
अविनाशी अक्षय सुख पाने, नश्वर ज्योतिष शरण तजें।
सुखाभास को तजने हम भी, आदिप्रभु के चरण पड़ें॥

ॐ ह्रीं ज्योतिषबाधाविनाशनसमर्थ श्रीवृषभनाथजिनेन्द्राय अर्घ्य... ॥ 9 ॥

दसवीं सभा कल्पवासी के, देव भरें गुणगान करें।
दिव्य द्रव्य ले भजन गीत गा, मन मोहक सम्मान करें॥

दिव्य दृष्टि का देख समागम, जिन चरणों का वरण करें।
दृष्टिविभ्रम हरने हम भी, आदिप्रभु के चरण पड़ें॥

ॐ ह्रीं द्रव्यगुणपर्यायदृष्टिविभ्रमविनाशनसमर्थ श्रीवृषभनाथजिनेन्द्राय अर्घ्य... ॥ 10 ॥

ग्यारहवीं जो सभा मनोहर, मानव चक्री भव्य भरें।
जिनमत पालक ऐलक-क्षुल्लक, श्रावक जिनगुण काव्य करें॥
हिल-मिलकर वात्सल्य प्रेम से, परमेष्ठी की शरण गहें।
पुद्गल बन्ध हरण को हम भी, आदिप्रभु के चरण पड़ें॥

ॐ ह्रीं पारिवारिककलहविनाशनसमर्थ श्रीवृषभनाथजिनेन्द्राय अर्घ्य... ॥ 11 ॥

बारहवीं जो सभा सुशोभित, तिर्यचों के वर्ग करें।
सर्प नेवला गाय शेर सब, जन्मजात के बैर हरें॥
संयम का साम्राज्य देखकर, वध-बन्धन के कष्ट हरें।
छेदन-भेदन हरने हम भी, आदिप्रभु के चरण पड़ें॥

ॐ ह्रीं छेदन-भेदनपीडाविनाशनसमर्थ श्रीवृषभनाथजिनेन्द्राय अर्घ्य... ॥ 12 ॥

(10 बाह्य परिग्रह) (विष्णु - लय : बड़ी बारहभावना)

बीज धान्य की फसल जहाँ हो, उसे क्षेत्र माना।
सुख-दुख के वे बुनते रहते, नित ताना-बाना॥
बनें आप सम हम भी त्यागी, एसी शिक्षा दो।
आदिनाथ निर्ग्रन्थ पंथ की, हमको दीक्षा दो॥

ॐ ह्रीं क्षेत्रसमस्याविनाशनसमर्थ श्रीवृषभनाथजिनेन्द्राय अर्घ्य... ॥ 13 ॥

भवन-मकानों की रचनाएँ, वास्तु कहीं जातीं।
इनमें फँसकर आत्माएँ फिर, मोक्ष नहीं पातीं॥
तजें आप सम हम भी वास्तु, एसी शिक्षा दो।
आदिनाथ निर्ग्रन्थ पंथ की, हमको दीक्षा दो॥

ॐ ह्रीं वास्तु-भवननिवास-समस्याविनाशनसमर्थ श्रीवृषभनाथजिनेन्द्राय अर्घ्य... ॥ 14 ॥

चाँदी के आभूषण सिक्के, वो हिरण्य सारे।
आदिनाथ सम चाँदी तजकर, चिदानन्द पा रे॥

पग-यात्री कर-पात्री हों हम, एसी शिक्षा दो।
आदिनाथ निर्ग्रन्थ पंथ की, हमको दीक्षा दो ॥

ॐ ह्रीं रजतसमस्याविनाशनसमर्थ श्रीवृषभनाथजिनेन्द्राय अर्घ्यं... ॥ 15 ॥

सोने में फँसकर सोने सी, आतम को भूले।
सोने को खोने पर आतम, परमातम छू ले ॥
नाथ! आप सम स्वर्ण तजें हम, एसी शिक्षा दो।
आदिनाथ निर्ग्रन्थ पंथ की, हमको दीक्षा दो ॥

ॐ ह्रीं स्वर्णसमस्याविनाशनसमर्थ श्रीवृषभनाथजिनेन्द्राय अर्घ्यं... ॥ 16 ॥

गौधन गजधन आदिक धन हैं, यह आगम कहता।
यही पुण्य फल इनमें फँसकर, दुख आतम सहता ॥
नाथ! आप सम धन त्यागें हम, एसी शिक्षा दो।
आदिनाथ निर्ग्रन्थ पंथ की, हमको दीक्षा दो ॥

ॐ ह्रीं गोधन समस्या विनाशनसमर्थ श्रीवृषभनाथजिनेन्द्राय अर्घ्यं... ॥ 17 ॥

ज्वार बाजरा गेहूँ आदिक, बीज धान्य होते।
इनके त्यागी इस दुनियाँ में, जगत् मान्य होते ॥
नाथ! आप सब धान्य तजें हम, एसी शिक्षा दो।
आदिनाथ निर्ग्रन्थ पंथ की, हमको दीक्षा दो ॥

ॐ ह्रीं धान्यखादबीजसमस्याविनाशनसमर्थ श्रीवृषभनाथजिनेन्द्राय अर्घ्यं... ॥ 18 ॥

नौकरानियाँ पत्नी आदिक, विष बेली दासीं।
पुण्य प्रसाद इन्हें अपनाना, झंझट की राशीं ॥
तुम सम दासी त्याग सकें हम, एसी शिक्षा दो।
आदिनाथ निर्ग्रन्थ पंथ की, हमको दीक्षा दो ॥

ॐ ह्रीं स्त्री-दासीप्रथाविनाशनसमर्थ श्रीवृषभनाथजिनेन्द्राय अर्घ्यं... ॥ 19 ॥

नौकर सेवक पति आदिक सब, दास कहाते हैं।
'पुण्यफला' सांसारिक सुख जो, त्रास बढ़ाते हैं ॥
नाथ! आप सम दास तजें हम, एसी शिक्षा दो।
आदिनाथ निर्ग्रन्थ पंथ की, हमको दीक्षा दो ॥

ॐ ह्रीं पुरुष-दाससमस्याविनाशनसमर्थ श्रीवृषभनाथजिनेन्द्राय अर्घ्यं... ॥ 20 ॥

ऊनी रेशम कपासादि के, वस्त्र कुप्य मानो।
वस्त्रों में गद्दी पर कैसे, आत्म ध्यान जानो ॥
अम्बर तजकर बनें दिगम्बर, एसी शिक्षा दो।
आदिनाथ निर्ग्रन्थ पंथ की, हमको दीक्षा दो ॥

ॐ ह्रीं कुप्य (वस्त्र) समस्याविनाशनसमर्थ श्रीवृषभनाथजिनेन्द्राय अर्घ्य... ॥ 21 ॥

सोना पीतल ताम्र आदि के, बर्तन भाण्ड कहे।
मिर्च मसालों में आतम रस, किसने कहो चखे ॥
नाथ! आप सम भाण्ड तजें हम, एसी शिक्षा दो।
आदिनाथ निर्ग्रन्थ पंथ की, हमको दीक्षा दो ॥

ॐ ह्रीं भाण्ड (स्थानान्तरण) समस्याविनाशनसमर्थ श्रीवृषभनाथजिनेन्द्राय अर्घ्य... ॥ 22 ॥

(अंतरंग परिग्रह 14)

देव-शास्त्र-गुरु तत्त्व विषय की, उल्टी श्रद्धाएँ।
मिथ्यादर्शन परिग्रह बन के, भाव गिरा जाएँ ॥
तुम सम बस निर्दोष बनें हम, एसी शिक्षा दो।
आदिनाथ निर्ग्रन्थ पंथ की, हमको दीक्षा दो ॥

ॐ ह्रीं मिथ्यात्वविनाशनसमर्थ श्रीवृषभनाथजिनेन्द्राय अर्घ्य... ॥ 23 ॥

क्रोध कषायों की ज्वाला से, आतम कली जली।
तब चैतन्य क्रोध से जलकर, फिरती गली-गली ॥
तुम सम क्रोध कालिमा त्यागें, एसी शिक्षा दो।
आदिनाथ निर्ग्रन्थ पंथ की, हमको दीक्षा दो ॥

ॐ ह्रीं क्रोधसर्प-विषविनाशनसमर्थ श्रीवृषभनाथजिनेन्द्राय अर्घ्य... ॥ 24 ॥

मान शिखर से रावण कौरव, कंश गिरे नीचे।
रहे न इनके वंश जगत् में, हम क्या-क्या सीखे ? ॥
नाथ! आप सम मान तजें हम, एसी शिक्षा दो।
आदिनाथ निर्ग्रन्थ पंथ की, हमको दीक्षा दो ॥

ॐ ह्रीं मान-ईर्ष्याभावविनाशनसमर्थ श्रीवृषभनाथजिनेन्द्राय अर्घ्य... ॥ 25 ॥

ओ! री! माया तेरी छाया, सबको घुमा रही।
 पिला-पिला कर विषयों का विष, सबको डुबा रही ॥
 तुम सब निश्छल हों तज माया, एसी शिक्षा दो।
 आदिनाथ निर्ग्रन्थ पंथ की, हमको दीक्षा दो ॥

ॐ ह्रीं माया-वातरोग (गठिया) विनाशनसमर्थ श्रीवृषभनाथजिनेन्द्राय अर्घ्य... ॥ 26 ॥

लोभ बना जब लोक प्रदर्शन, निज दर्शन भूला।
 लोभी की क्या? दुनियाँ होगी, क्यों रे तू फूला ॥
 नाथ! आप सम लोभ तजें हम, एसी शिक्षा दो।
 आदिनाथ निर्ग्रन्थ पंथ की, हमको दीक्षा दो ॥

ॐ ह्रीं लोभस्वार्थभावविनाशनसमर्थ श्रीवृषभनाथजिनेन्द्राय अर्घ्य... ॥ 27 ॥

हास्य नाम का नो-कषाय जो, सबको हँसा रहा।
 हँसने से जग हम पर हँसता, परिग्रह वसा रहा ॥
 नाथ! आप सम हास्य तजें हम, एसी शिक्षा दो।
 आदिनाथ निर्ग्रन्थ पंथ की, हमको दीक्षा दो ॥

ॐ ह्रीं हास्यपरिग्रहविनाशनसमर्थ श्रीवृषभनाथजिनेन्द्राय अर्घ्य... ॥ 28 ॥

पंचेन्द्रिय के विषय सुखों में, जो आसक्त हुआ।
 राग रूप रति नो-कषाय वह, परिग्रह बना हुआ ॥
 नाथ! आप सम रति हम त्यागें, एसी शिक्षा दो।
 आदिनाथ निर्ग्रन्थ पंथ की, हमको दीक्षा दो ॥

ॐ ह्रीं रति-आसक्तिभावविनाशनसमर्थ श्रीवृषभनाथजिनेन्द्राय अर्घ्य... ॥ 29 ॥

द्वेष भाव अलगाव रहा जो, कहो अरति उसको।
 परिग्रह भाव बना दुख देता, दे सद्गति किसको ॥
 नाथ! आप सम अरति तजें हम, एसी शिक्षा दो।
 आदिनाथ निर्ग्रन्थ पंथ की, हमको दीक्षा दो ॥

ॐ ह्रीं अरतिबहिष्कारभावविनाशनसमर्थ श्रीवृषभनाथजिनेन्द्राय अर्घ्य... ॥ 30 ॥

उपकारक के विरह भाव को, शोक कहा जाता।
 परिग्रह बनकर शोक क्लेश दे, आर्त्त रौद्र दाता ॥

नाथ! आप सम शोक तजें हम, एसी शिक्षा दो।
आदिनाथ निर्ग्रन्थ पंथ की, हमको दीक्षा दो ॥

ॐ ह्रीं शोक-आकुलव्याकुलताभावविनाशनसमर्थ श्रीवृषभनाथजिनेन्द्राय अर्घ्य... ॥ 31 ॥

सात तरह के डर से डरना, भय की यह गीता।
मिथ्यादृष्टि डरकर मरता, समदृष्टि जीता ॥
नाथ! आप सम अभय बनें हम, एसी शिक्षा दो।
आदिनाथ निर्ग्रन्थ पंथ की, हमको दीक्षा दो ॥

ॐ ह्रीं भय-अहितभावविनाशनसमर्थ श्रीवृषभनाथजिनेन्द्राय अर्घ्य... ॥ 32 ॥

देख धिनौना घृणा हुई जो, वही जुगुप्सा है।
परिग्रह बनकर प्रेम हरे वह, अद्भुत किस्सा है ॥
नाथ! आप सम तजें जुगुप्सा, एसी शिक्षा दो।
आदिनाथ निर्ग्रन्थ पंथ की, हमको दीक्षा दो ॥

ॐ ह्रीं जुगुप्साघृणाभावविनाशनसमर्थ श्रीवृषभनाथजिनेन्द्राय अर्घ्य... ॥ 33 ॥

जिन भावों से पुरुष जनों में, रमण-भावना हो।
रमें पुरुष जन में तो कैसे, श्रमण-साधना हो ॥
तुम सम नारी वेद तजें हम, एसी शिक्षा दो।
आदिनाथ निर्ग्रन्थ पंथ की, हमको दीक्षा दो ॥

ॐ ह्रीं स्त्रीवेद-स्त्रीपर्यायविनाशनसमर्थ श्रीवृषभनाथजिनेन्द्राय अर्घ्य... ॥ 34 ॥

जिन भावों से नारी जन में, रमण-भावना हो।
रमें नारियों में तो कैसे, श्रमण-साधना हो ॥
तुम सम पुरुषवेद हम त्यागें, एसी शिक्षा दो।
आदिनाथ निर्ग्रन्थ पंथ की, हमको दीक्षा दो ॥

ॐ ह्रीं पुरुषवेदबाधाविनाशनसमर्थ श्रीवृषभनाथजिनेन्द्राय अर्घ्य... ॥ 35 ॥

जिन भावों से नर नारी में, रमण भावना हो।
बने नपुंसक तो फिर कैसे, श्रमण-साधना हो ॥
तुम सम वेद नपुंसक त्यागें, एसी शिक्षा दो।
आदिनाथ निर्ग्रन्थ पंथ की, हमको दीक्षा दो ॥

ॐ ह्रीं नपुंसकवेद (असफलता) विनाशनसमर्थ श्रीवृषभनाथजिनेन्द्राय अर्घ्य... ॥ 36 ॥

जाप्यमंत्र : ॐ ह्रीं अहं श्रीवृषभनाथजिनेन्द्राय नमो नमः।

समुच्चय जयमाला

(दोहा)

गुण-गण जो पहचानते, वे गाते गुण गीत।
गुण-गण को पहचानने, आदि प्रभु मनमीत ॥

(सखी)

जय आदिनाथ जिन स्वामी, जय सुखदाता शिवधामी।
जय गीत गान की गाथा, जय धर्म कथा वरदानी ॥ 1 ॥
जब दुनियाँ भटक रही थी, भोगों को गटक रही थी।
जब कल्पवृक्ष ना पाए, तो गम में मटक रही थी ॥ 2 ॥
जब चारों ओर अँधेरा, पग-पग पर दुख का डेरा।
जब जीवन की नैया को, भव-तूफानों ने घेरा ॥ 3 ॥
तब ही जिनवर तुम आए, जीवों को धैर्य दिलाए ॥
षट्कर्मों को बतला के, हितपथ दे दीप जलाए ॥ 4 ॥
तुमने सबसे पहले ही, जिन धर्म-ध्वजा फहरायी।
तब ही तुम प्रथम जिनेशा, हो हम सबको सुखदायी ॥ 5 ॥
फिर अंक और अक्षर की, निज बिटियों को दी शिक्षा।
कृषि करो सभी जन अथवा, ऋषि बनो भजो लो दीक्षा ॥ 6 ॥
यों शिक्षा देकर ले ली, जिन-दीक्षा पाप हरण को।
दे मोक्षमार्ग की शिक्षा, सज बैठे मुक्ति वरण को ॥ 7 ॥
मुक्ति से ब्याह रचाकर, शिव मोक्ष राज्य को पाए।
हम चलें आपके पथ पर, सो पूजन पाठ रचाएँ ॥ 8 ॥
हम पूजन पाठ न जानें, नहि भक्ति भाव पहचानें।
'सुव्रत' हैं भक्त निराले, बस शीश झुकाना जानें ॥ 9 ॥

(दोहा)

शीश झुके तो ईश का, नहीं दूर शिवधाम।
तभी करें आदीश को, शत-शत नम्र प्रणाम ॥

ॐ ह्रीं श्रीवृषभनाथजिनेन्द्राय अनर्घपदप्राप्तये समुच्चयजयमाला पूर्णार्घ्य...।

आदिनाथ स्वामी करें, विश्वशान्ति कल्याण।
 प्रासुक जल की धार दे, हम पूजत भगवान् ॥
 (शान्तये शान्तिधारा...)

कल्पवृक्ष के पुष्प सम, पुष्पांजलि पद लाए।
 भव दुःखों को मेंट दो, आदिनाथ जिनराय ॥
 (पुष्पांजलिं...)

॥ इति श्री वृषभनाथविधान सम्पूर्णम् ॥

प्रशस्ति

थूबौन के आदीश जी, भेजे पिपरई गाँव।
 जहाँ पार्श्व प्रभु की रही, हम पर मंगल छाँव ॥
 गर्मी वर्षा शीत में, भक्त भक्ति का वास।
 वृषभनाथ विधान से, दुख दरिद्र हो नाश ॥
 दो हजार ग्यारह रहा, शनिदिन थर्टी फर्स्ट।
 पिपरई में पूरा हुआ, हटे कर्म की डस्ट ॥
 'विद्या' गुरु को सौंप कर, जीवन का हर गीत।
 'मुनिसुव्रतसागर' रचे, आदिनाथ संगीत ॥
 पढ़ो सुनो अथवा करो, श्री आदीश विधान।
 विश्व शान्ति का भाव हो, फिर अपना कल्याण ॥

॥ इति शुभं भूयात् ॥

आरती

(लय : विद्यासागर की गुणआगर की)

आदीश्वर की, जगदीश्वर की, शुभ मंगल दीप सजाय के,
हम आज उतारें आरतिया ॥

नाभिराय श्री मरुदेवी के, गर्भ विषे प्रभु आये,
नगर अयोध्या जन्म लिया था, सब जन मंगल गाये ।
प्रभु जी सब जन मंगल गाये ॥

पुरुदेवा की, जिनदेवा की, हो बार-बार गुण गायके,
हम आज उतारें आरतिया ॥ 1 ॥

आदिकाल में बने स्वयंभू, धर्मध्वजा फहराये,
षट्कर्मों की शिक्षा देकर, मोक्षमार्ग बतलाये ।
प्रभु जी मोक्षमार्ग बतलाये ॥

ब्रह्मेश्वर की, सर्वेश्वर की, हो जग-मग ज्योति जगाय के,
हम आज उतारें आरतिया ॥ 2 ॥

सारे जग से पूजित प्रभुवर, हम दर्शन को आये,
मन-वच-तन से आरती करके, झूम-झूम सिर नाये ।
प्रभु जी झूम-झूम सिर नाये ॥

जिन स्वामी की, शिवधामी की, हो 'सुव्रत' दर्शन पाय के,
हम आज उतारें आरतिया ॥ 3 ॥

आदीश्वर की, जगदीश्वर की, शुभ मंगल दीप सजाय के ।
हम आज उतारें आरतिया ॥